

QWIEL U HSEBIJIET

F'TAHT TLIET SALTNIET

Miġbura mill-Awtur

N.B. In-numri tal-paġni huma dawk ta' l-ewwel edizzjoni tal-1938 (*Empire Press*).

MILL-INTRODUZZJONI: KELMTEJN QABEL

Tliet snin fi bniedem li qabeż it-tletin jista' jkun li ma jgħallmux wisq imma fi bniedem li għadu bejn il-ghoxrin u t-tletin, l-aktar jekk ikun għadu ma hareġx 'il barra mid-dieq ta' art twelidu, kull sena tal-ħajja żżid u tnaqqas xi haġa fil-milja ta' l-esperjenzi godda li jiddawlu minn xulxin (p. 9, para. 2).

L-ghana żejjed minn naħa u l-faqar żejjed minn ohra huma għajb kbir tagħna bħala bnedmin u bħala nsara (p-9, para. 3).

Ma jitqaddsux dawk li jgħidu: "Mulej, jien raġel tajjeb għax ngħajjat kontra l-kommunisti," imma jitqaddsu dawk li, barra li jgħajtu kontra l-kommunisti johorġu minn buthom kull meta jistgħu, u daqs kemm jistgħu imqar haqq hobża għall-fqar li jgħixu ħajja mcaħħda (p. 10, para. 6).

Il-kommunisti minn naħa u dawk il-ghonja li żammew taħt idejhom mejjet jew imberbaq ġid aktar milli kellhom bżonn, huma ndaqs eghdewwa taċ-civiltà tagħna (p. 10, para. 7).

L-aqwa dinjità tagħna gejjja mhux minn missierna jew nannietna jew mill-klassi li nagħmlu sehem minnha imma minna nfusna bħala Bnedmin (p. 10, para. 9).

Jeħtieġ li sew il-ghani kemm il-fqir, flok jibqgħu jagħmlu infern mill-ħajja ta' xulxin jibdedw igħożzu l-ispiritu tas-sakrifiċċju li jitolbu minnhom Alla u s-socjetà (p. 11, para. 11).

MIR-RUMANZ

Il-Bniedem donnu mwieled biex jitqarraq, jahseb li xi darba ser isib il-mistrieħ u ma jsibu qatt (p. 15).

Hemm hinijiet, l-aktar fis-skiet tal-ljieli mdawlin, meta ruh il-bniedem thoss xi jqanqalha b'saħħa li trid tinfexx 'il barra (p. 17).

Il-karattru ta' bniedem jingħaraf mill-fehmiet tiegħu (p. 20).

Bniedem għandu l-jedd kollu jagħzel dik il-ħajja li l-aktar hija għal xejrtu (p. 22).

Xi uħud jedhew jaharqu l-libien quddiem ix-xbihiet ta' nanniethom;

ohrajn jidhrilhom li nanniethom m'ghandhom ebda jedd jindaħlulhom f'dak li jahsbu jew li jgagħlulhom jitqanneb b'ħajja li ma jħossuhomx imxejrin għaliha (p. 22).

Il-mara tibni u thott l-iswar bi kiemha (p. 27).

Is-sehem tal-mara fl-istorja tad-dinja hu kbir daqskemm hu kbir sehemha fil-familja, fejn hi tferragħ għommitha ma' wliha u żewgħa (p. 27).

L-istorja tagħna hi l-istorja tal-Mara Maltija (p. 27).

Poplu żgħir tifirdu malajr (p. 33).

L-ewwel imħabba tiftaħ il-bibien tal-qalb bis-sabta (p. 40).

Hemm ħafna ħwejjeg li nistgħu narmuhom wara spallejna, għax ma jiswewlna għal xejn ħlief biex ighalluna (p. 43).

Il-ħajja minn idejn Alla ħarġet wisq ehfef milli hi. Kien il-bniedem li minn sena għal oħra taqqalha bil-konvenzjonijiet tiegħu (p. 43).

Iż-żaqq u r-ruħ, it-tnejn flimkien jifthu u jagħalqu l-bieb ta' l-infern u tal-Ġenna (p. 45).

Is-sema u l-baħar! Kemm hu ċkejken il-bniedem fejnhom! Thossok tibza' minnhom dawn iż-żewġ ħwejjeg bla tarf (p. 67).

Il-moda, mindu r-raġel xtaq ikun magħgub mill-mara u l-mara mir-raġel, dejjem kellha setgħa kbira fuq il-bnedmin (p. 70).

Bniedem li jitwieled f'din id-dinja, miċ-ċkejken sal-kbir, u ma jsibx biex jista' jgħix u, aghar, biex ighajjex lil min iħobb, qisuh gisem bla ruħ (p. 74).

Meta bniedem jahseb biex ma jħallikx tilgħab b'ħajtu jilgħab b'ħajtek hu (p. 78).

Bħalkieku l-flus u l-imwiel fid-dinja kellhom qatt jaslu, kif waslu, biex jieħdu din l-importanza kollha li donnhom ser jibdew jitwaħħdu mal-personalitè tal-bniedem, daqs il-virtu, daqs il-vizzju! (p. 80).

Bħalkieku Dak li għolla l-bniedem kien xi bankier għani jew baruni u mhux Hu nnifsu wiehed mill-ifqar tallaba (p. 80).

Fejn thobb il-qalb jimxu r-riglejn; mhux biss jimxu r-riglejn imma dawn lanqas jagħjew qatt (p. 83).

Min xi darba ħabb, u ħabb sewwa, jaf x'jigifieri moħħok ihewden fuq dik li qalbek tkun ħabbet: ħadd ma jkun għalih isbaħ minnha, ħadd twajjeb daqsha (p. 85).

Xebba tar-raħal, dari aktar mil-lum, ma tilgħabx bl-imħabba. Għax l-imħabba hi għaliha l-akbar ħaġa li tolqoħa, daqs il-mewt, daqs il-ħajja (p. 88).

Illum xebba tisthi saret ħaġa għaziża; il-mistħija saret ħaġa ta' dari sewsew bħax-xaqquf qadim li ngħożżuh għol-ħgieg tal-Mużew tagħna (p. 89).

Quddiem in-natura mgħaddba ma hemmx għażla bejn bhima u bniedem (p. 104).

Sid wiehed hemm, Alla Sidna. U Ġesù taghna ma ghamilx ilsiera imma aħwa ħielsa (p. 105).

Il-ħniena u l-mibegħda ma jghammrux f'qalb waħda. Waħda tkeċċi l-oħra (p. 105).

Il-ġuħ ikreh, meta jkollok it-tfal iżjed u iżjed (p. 107).

Hafna mill-ghonja, insara ta' l-isem, ma jhennux u waqt li jitolbu l-hobza ta' kuljum għalihom infushom lil Missierna li hu fis-smewwiet, huma ma jaħsbux f'dawk li f'isem dan il-Missier huma ħuthom u ma għandhomx għaxja ta' lejla (p. 109).

Hafna mill-ghonja jidhlu fis-sodda u n-ghas jiġihom helu, u lanqas ħsieb li l-imġieba tagħhom hi delitt aħrax kontra nies oħra bħalhom bl-istess jeddijiet għall-ħajja, u kontra d-Din tagħhom infushom li hu minnu nnifsu fl-ispirtu u fil-kelma kontra l-fqir (p. 109).

Ma jmisshix is-soċjetà, flok tinneba f'kastell imwarrab bejn il-ħitan tal-fehmiet dojq miruta u l-fruġat, toħroġ barra minn dal-kastell mistur u tiġġerra fit-triqat bil-hobz f'idha biex ittaffi kemm tista' l-ġuħ tal-misserijiet u l-ommijiet li, mingħajr ħtija tagħhom, ma qalghux il-għaxja tal-jum? (p. 110).

Misereor Turba! qal wiehed l-aktar nobbli fost in-nobbli, imma l-ifqar fost il-fqar (p. 110).

Lill-imdejġin lanqas in-ghas ma jtuqhom għax il-holm iġibihom quddiem moħhom dak kollu li għaddew minnu tul il-jum u tul ħajjithom (p. 110).

Il-fqir mhux biżżejjed tfarrġu bil-kliem sabiħ biss; min hu bil-ġuħ u bil-għatx aġtiħ x'jiekol u x'jixrob. Il-kliem ma jaqtax la l-ġuħ u lanqas il-għatx, u 'l dak li jkun mhux biżżejjed tgħidlu jistabar. Jekk int tista' dahħal idejk fil-but u aġtiħ xi haġa (p. 110).

Mhux li kieku l-fqar u l-ghonja jagħmlu l-ħaq ma' xulxin; mhux li kieku l-wiehed jagħti miż-żejjed li għandu, u l-ieħor ma jirgħebx għal iżjed milli haqqu! Kieku l-ġrajja tad-dinja kienet tkun miżien. Imma biex id-dinja tkun miżien hu meħtieġ li naqraw il-Vanġelu, id-Diskors tal-Muntanja. Le, għidna ħażin, hu meħtieġ illi nifmu u naghmlu skond id-Diskors tal-Muntanja. Mhux biżżejjed li tipprietka t-tajeb (p. 111).

Min jista' jifhem id-dghufijiet tal-bniedem? Aħjar milli tqill jew taħseb ħażin tagħder u taħfer! (p. 112).

L-omm minnha nfisha taħseb li hadd ma jista' jieħu ħsieb uliedha daqsha (p. 112).

Tnejn jinħabbu jtkellmu wkoll mill-bogħod mingħajr ma jaraw lil xulxin (p. 116).

Kos, min jista' jifhem it-triqat imghawġa li minnhom trid tgħaddi l-imħabba qabel ma tasal fil-għan tagħha! Tgħid li għandha mill-ħallelin

daqg kemm thobbbhom it-triqat imghawga: issa tbissima, issa kelma helwa, issa harsa grixtija minn taht 'il taht, issa regħxa ta' hmura f'wiċċ bajdani jew inkella qamhet il-lewn, issa roghda helwa fil-lehen, dawn kollha huma t-triqat imghawga li minnhom tgħaddi l-imħabba sa tasal fis-saltna tagħha, il-qalb li hi, imbagħad, tqabbad u thegēeg (p. 117).

Uljed Eva ma tawhiex għas-sengħa ta' l-ixkubetti, polvri, dinamite u hwejjeġ li jeqirdu l-ħajja w ijassru l-ġnus, Imma mbagħad tawha għal sengħa oħra: dik tal-ġmiel li biha ijassru l-qlub! U f'dan hadd ma jgħaddihom (p. 122).

Għall-mara l-ġmiel hu l-aqwa għana, l-aqwa arma wkoll (p. 122).

Jekk id-dinja l-bniedem trid ittih xi laqam u ma ssejjahlux "Bniedem" biss, issejjahlu "Bidwi" għax hekk kien l-ewwel wiehed li Alla halaq. (p. 123).

Kieku d-dinja, jaħasra, riedet tkun dinja, fejn l-bniedem, jekk mhux ferħan hafna, għall-inqas ma jkunx imdejjaq iż-zejjed, imma fit-triq tan-nofs. Il-ħajja kif inhi donnha haġra tal-miħna mgħobbija fuq dahar għajjen. U mhux la kemm titla' t-telgħa b'haġra tal-miħna fuq dahrek mingħajr ma taqa'! (p. 128).

Il-għerf hu biċċa minn Alla; il-għerf it-tajjeb hu biċċa mir-religjon Nisranija (p. 129).

Jekk xi Nsara jarawk li quddiem il-għadu inti dgħajjef minn moħħok, dawn jitiflu l-fiduċja fik u ma jgħidux: "Moħħu fqir", imma fqira r-religjon li ried iħares (p. 130).

Il-Kelma t'Alla hi kbira, il-Kelma t'Alla jixirqilha tingħad bi kliem kbir; mela nkabbbru lsien il-poplu biex inwasslu l-Kelma t'Alla qawwija u mir-quma (p. 130).

Il-Palazzi ma jibnewx b'ġebel misluħ imma b'ġebel mingur: u lanqas il-Kelma t'Alla ma tinbena tajjeb fl-istorja tal-poplu bi lsien imċerċer u mistmell. Il-Kotba Mqaddsa huma fihom infushom, minbarra l-Kelma Mnebbha, l-aqwa xogħol tal-letteratura tad-dinja (p. 130).

Il-ħuta ż-żgħira qatt ma kielet il-kbira. Din hi x-xorti ta' Malta tagħna (p. 132).

Il-għerf ta' l-iskola, f'għajnejn in-nies titfa' dawl li mhux f'għajnejn il-bdiewa li bħall-ħmir tat-tagħbija, lanqas jafu jgergru mit-toqol tal-ħajja tagħhom (p. 133).

Żewġ żgħażaġh jinħabbu kemm hwejjeġ iġħidu lil xulxin, kemm żegħil u kemm iħdna ta' ħolm jixħtu fit-triq tal-ħajja sew sew bħalma t-fal żgħar, lebsin ta' Anġli, jixħtu l-iħdna tal-ward tul il-pirciċssjoni (p. 135).

Imma jekk il-ħajja hi tabilhaqq, purciċssjoni, hi purciċssjoni ta' ferħ jew ta' niket, ta' tbissim jew diqa u qsim il-qalb? (p. 135).

Bosta waqgħu bis-salib fuq daharhom nofs triq (p. 136).

Dawn in-nies twajba li jagħmlu l-gid fid-dinja, għandhom go fihom xi haġa sabiħa u kbira li tigbdek, bħalma tigbdek għanja qaddisa fil-ħemda miġbura ta' Maqdes il-Mulej (p. 140).

Aħna nifhmu li mhix haġa sabiħa li dal-ġens Lhudi, darba waħda l-maġħżul ta' Jaħwe, jehel bil-ħtija tal-qerq li l-aġħar fosthom jagħmlu, għax in-nies ħżiena jinsabu fosthom bħalma fost l-imseħbin ta' kull għaqda jew dñ iehor. Madankollu l-ġrajja tiegħu fid-dinja hekk kienet u għadha fost l-Insara kif ukoll fost dawk li ma humiex. Nieqfu u nahsbu. Kif infissru li dal-poplu għex din il-ħajja mħabbta, miġħud minn Insara u minn mhux Insara? Haġa li tigri dejjem fl-istorja minn ġidd għal iehor jeħtieġ tigri b'ligi, mistura jew le. Xinhi din il-ligi, u min għamilha din il-ligi tal-hadid li tgħakkes 'il Lhud? Is-sekli jitbiddlu, u titbiddel il-ħajja politka ta' ġnus oħra imma d-destin tagħhom jibqa' xorta fl-istorja u, waqt li aħna nifhmu li dal-ġens kbir ma għandux ikun imgħakkes, Id hamra bid-demem bla Ĥtija, donnha qed tigri warajhom tilħaqhom, issabbathom mal-mewġ tal-ħajja, tkeccihom minn kullimkien, u lehen kbir ikexhex tistħajlu jinsama' f'widnejn dal-ġens imsejken: "Id-Demm Tiegħu jaqa' fuq rasna u fuq ras uliedna!" (p. 142).

Sewwa tagħmel il-ħajja tistor wiċċha u tikxfu ftit ftit għax kieku min kien ikollu l-ħila jħares lejha mingħajr ma jitkexkex? (p. 150).

Il-għaliex in-nies ta' qalbhom tajba jbatu daqshekk fid-dinja, u oħrajn, li ma jhennux għal għajrhom, iġixu jidhku, ferħana donnhom bla salib? Misterju tal-ħajja! (p. 153).

Vassalli! Għaref kien dar-raġel u daqshekk iehor rasu iebsa li ma beżax jiġbed fuqu l-mibegħda ta' l-Ordni u l-istmelliġa ta' l-aristokratiċi Maltin ta' dak iż-żmien li għaddewh ta' miġnawn talli fil-'Mylsen Malti' haqqaqha li lsien il-poplu hu 'lsien nazzjonali'. Daghwa bħal dik ma kinux sa jaħfruhel. Għamlu għalih biex isikktuh imma sabuh sur jiffaħ li ma jic-ćaqlaqx quddiem il-balal ta' l-ilsna ħżiena (p. 154).

Vassalli kien jara għall-bogħod. Bniedem hu kbir daqs kemm b'moħħu jara għall-bogħod; jekk ma jarax għall-bogħod hu wieħed mill-ġhomja li jmexxi aġħma iehor bħalu sa ma t-tnejn jaqgħu fil-ħondoq mnejn ma jitolgħu qatt iżjed, kif qal Dante għat-Talġani ta' żmienu, meta dawn maqdruh talli fil-kitba tiegħu nqeda mhux bil-Latin, ilsien il-għorrief ta' dik il-ħabta, imma bl-ilsien Talġan, il-'Volgare' li, f'idejn dan il-Kbir, minn tarbija fil-fisqija sar raġel sħiħ u qawwi. Dante ra għall-bogħod u kiteb b'lsien il-poplu, Vassalli ra għall-bogħod u għallem ilsien il-poplu (p. 154).

Il-kbar warrabhom għax dawk iharsu fil-għoli wisq, u meta jharsu 'l isfel jaħsbuk lumija, jaqbdok bejn idejhom, jagħsruk u jarmuk! (p. 166).

Haġa tal-ghageb, it-triq li tiehu lejn Alla, it-triq li ssaffi lill-bniedem hi triq ta' wġiġh il-qalb (p. 172).

Dik il-kelma 'qatt iżjed' fil-mewt ta' bniedem għaziż hi tiċrita ta' sikkina fil-laħam tari ta' qalbna (p. 172).

X'tiswa r-rieda, ix-xewqa, it-tama, is-saħħa, il-għied, il-principji, jekk il-mewt teqridhom? (p. 173).

Fejn il-bniedem ma qassamx il-gid tad-dinja bil-ħaqq, jidhol Alla u jsewwi Hu bil-ħniena tiegħu (p. 173).

Kristu hu x-xemx tat-tallaba, tal-morda, tal-maħqura. Hu x-xemx li ssaltan. Hu l-Hobż tal-Hajja (p. 174).

Tnejn jinħabbu meta jiltaqgħu wara li jkunu ilhom xi ffit ma jaraw lil xulxin, jistaqsu ħafna hwejjeg li huma mqaddsa għal widnejhom biss, għax hwejjeg li joħorġu mill-forġa ta' qalbhom. Widna barranija ma għandhiex tissammagħlhom, għax dak li hu qaddis għalihom, hu fieragħ għaliha, (p. 176).

L-iswed hu l-lewn tal-ħabi u tal-laqqgħat mudlama (p. 177).

Meta Gvern joqtollok il-fehma u jridek taħseb bħalu bil-fors, id-dinja ta' taħt tibda togħgħbok aktar minn ta' fuq (p. 179).

Min ijassar fehma ħielsa jagħmel eghdewwa iktar milli jaħseb, u jekk jagħalqilhom it-triqat u l-iṣsieraħ kollha biex ma jiltaqgħux u ma jithadd-tux, dawn jinfdi sa go qiegħ l-art u hemm jistennew il-Jum Qalil li l-lum jew għada jilħaq lil min isaltan waħdu fuq il-libertà mgħaffġa taċ-ċittadini sħabu (p. 179).

Biex tkun taf kollox x'hemm f'pajjiż wara li tkun fittixt fi-irkejjen kollha tiegħu, inżel taħt l-art u hemm issib dejjem hwejjeg li jgħagġbuk (p. 180).

Mara bla sbuhija u bla ħajr, jekk titlef il-ħżunija tmūt bil-guħ. Għal xebba sabiħa l-aqwa ras il-miel hu l-gmiel, għal mara kerha l-ħżunija ta' moħħha (p. 184).

Poplu li la jaf jaqra u lanqas jikteb kif l-aristokrazija dejjem żammet iċ-ċekjen, mhux aħjar minn merħla mogħoż (p. 185).

S'issa għandna poplu li la jaf b'ilsna barranin u lanqas b'tiegħu. Min jaf b'ilsna barranin ma jaħmilx, isewwes kontra lsien art twelidu biex jibqa' ħmar għal għomru (p. 185).

Il-poplu żgħir għax ma jifhemx u ma jhossx il-għajb li qed isirlu, italla' 'l uliedu bla skola u ma jgergirx. Imma dawn moħħ għandhom u moħħhom tahlhom Alla (p. 185).

Il-bniedem jixbah lil magna ħażina, magna li minnha nfiša, tneħħi ffit fil-mija, ma taħdemx tajjeb għax hemm xi jdarras is-snien tar-roti, iġħaw-wiġhom fuq il-fus sa ma jqaċċathom għal kollox. Fil-bniedem dan it-tfixkil fir-roti huma l-passjonijiet, fosthom, l-eqqel, il-għira, l-mibegħda, aħwa

tewmin. Dawn jidhlu bejn il-fus u r-roti tar-raġuni, idarrsu is-snien ta' din ir-rotta, sa ma din ma tibqax iddur sewwa, imma tiċċaqlaq daqqa 'l quddiem u daqqa lura. Jigri li dan iċ-ċaqliq ikidd ir-rotta ħafna u jħassarha għal kollox (p. 189).

Il-mibegħda gġennen (p. 189).

Il-mibegħda ssonn il-ħsieb (p. 189).

Hemm ħinijiet meta l-ħlewwa tal-mibegħda tisboq lil ta' l-imħabba għax aktar ħarxa, għax tqanlek kollok kemm int, għax iġġagħlek tara fi dmugh ħaddieħor l-ilma tal-faraġ tiegħek (p. 190).

Il-mibegħda hi difer ix-xitan li jobrox il-linji helwa ta' wiċċ sabiħ. Il-mibegħda tkerrah ir-ruħ u l-gisem (p. 190).

Għall-qaddis ir-ruħ, dik il-ħaġa go fina li ma tidherx, hi aktar magħquda mill-gisem (p. 201).

Il-qaddis jinsa gismu; il-qaddis ma jinsie x ruħu; din hi għalih l-aktar ħaġa konkreta (p. 201)

Kieku xi hadd qalli li ma hemmx ruħ, ma kontx nemmnu, għax xinhi din il-qawwa li qed inħoss taqbez go fija mxennqa u bla sabar trid tingħazel mill-gisem jekk m'hix ir-ruħ? Żgur li l-gisem, ħaġa mejta minnu ma kienx sa jahrab lilu nnifsu? (p. 202).

Dak id-diskors tal-Muntanja fih x' tixtarr: aqrah, ifhm, hossu, hemm ħaġa li titgħallem, u din hi li d-dinja għadha mbiegħda mill-Ispirtu ta' l-Imgħallem (p. 203).

Dinja ta' gwerer, nies ma jinħamlux, għonja ma jhennux, nies berdin li ma jaħmlux il-ħażin imma lanqas ma jagħmlux t-tajjeb, nies li jagħmlu t-tajjeb, imma jagħmlu daqsu iehor ħsara. Dinja fejn uħud imutu bix-xaba', oħrajn ininu bil-għaks. Fejn hi d-dinja Nisraniya? Fejn hu l-akbar sagriċċ-ju tal-bniedem li jiċħad lilu nnifsu għal kollox? (p. 203).

Hemm ftit: l-aqwa dawk li l-Knisja ssejjah qaddisin, warajhom dawk li d-dinja ssejjah filantropi. Imma ftit wisq ħada l-miljuni li jgħixu u jmutu bla qatt ma jagħmlu gid. X'hela ta' ħajjiet li qishom qatt ma għexu! (p. 203).

Jekk dawn jissem mew b'għieh fil-Kotba Mqaddsa, xi jgħodd li s-soċjetà tbarrihom? (p. 204).

Il-bniedem, meta jdawwar ruħu b'ħafna frugħat ma jistax ikun li jibqa' jifhem lil għajru. X'jaf bniedem li għandu x-xaba' mid-dwejjajq tal-missier li ma għandux għaxa ta' lejla għal uliedu? X'jaf! ... x'jaf! ... Kemm-il darba jistenbah bil-lejl jiftakar li raġel iehor bħalu, missier bħalu, b'rasu mgħadssa bejn l-imħaded tas-sodda qed jibki u jolfoq biex ma jsemmax lil martu u lil uliedu!? (p. 204).

Min hu s-sultan ta' dan il-poplu fieragħ? Żgur mhux Dak li għamel id-diskors fuq il-Muntanja lill-qtajja' għatxiena għall-kelma tal-ħajja. Żgur

mhux Dak li hareġ minn dar ta' mastrudaxxa u kellu l-aħħar sebħ tiegħu bejn żewġ hallelin! (p. 204).

Liema Rivoluzzjoni akbar mir-Rivoluzzjoni tal-Fidi biex fost il-bnedmin isaltan il-mistrieħ! (p. 207).

Taħseb u tistagħgeb x'divrenzja jista' jkun hemm bejn mohħ u iehor, ukoll meta daż-żewġ imħuħ tnisslu minn omm waħda bħal żewġ frottiet ta' sigra waħda (p. 207).

Il-bniedem kbir hu r-raġel li għall-principju jagħti rasu (p. 214).

Jekk bniedem ixrekkl u b'ligijiet bla haqq mhix haġa kbira għax iġħid xi haġa bil-moħbi. Biex ma jingħad xejn bil-moħbi għad irid jinħalaq il-mezz kif wieħed mhux biss jagħlaq il-ħalq imma jwaqqaf il-ħsieb. Bniedem li jahseb irid juri x'jahseb u ma jahmelx li bniedem iehor iġħidlu li ma għandux jahseb (p. 219).

Il-ħazin kien dejjem ħazin, ukoll il-ħazin tat-tajjeb, imma t-tajjeb dejjem tajjeb, ukoll it-tajjeb tal-ħazin (p. 227).

Fl-istorja kbira sew ta' gżira kemm ta' Imperu, għarrex u iffi l-milja tal-grajjiet u tara li t-tlaqqiġ tal-waħda ma' l-oħra f'rabta ta' sedq hi l-hidma tal-mexxej għaqli, ta' wieħed minn dawn in-nies tal-providenza (p. 229).

Fl-istorja mħarbita ta' pajjiż, iffi u għarrex u tara li l-ħtija tat-tlaqqiġ ħazin ta' grajjiet waħda kontra l-oħra, imħabblin f'xulxin u kontra xulxin, huma l-ħtija ta' bniedem bla ħila li qatt għaqal ma kellu jintrefa' min-nies u ż-żmenijiet ta' madwaru, jitle' fuq rashom, biex sa fejn għajnejh iwasslu jilmaħ x'għad irid jigri, biex jara aktar 'il bogħod milli jaraw in-nies qrejjem tiegħu, moħħhom qasir (p. 229).

Dawn iż-żewġ għamliet ta' ħakkiema — il-bniedem ta' ħila u l-bniedem bla ħila — huma l-muftieħ ta' storja ta' ġieħ jew storja ta' għajb (p. 229).

Poplu maħkum u mrobbi fil-biża' jcapcap, imma f'qalbu jishet ir-ras li ħakmitu bla qalb (p. 232).

Iż-żgħażaġħ huma nies ta' fidi kbira. Malta għandha bżonnhom! (p. 241).

In-nies kbar bħall-qaddisin jaraw id-dehriet u nisthajjel li saż-żmien innifsu jqimhom billi jcarrat l-istar li jgħattih (p. 242).

Min hu nobbli daqs il-ħaddiem li jqaddes bil-għaraq ta' gbinu l-loqma hobz ta' kuljum? (p. 250).

L-aṅgli tas-Sema bkew meta raw x'għandu ħila jagħmel bniedem lil iehor imħabba fehma mgħawġa! (p. 251).

Għazel il-Mulej Indrijiet u Ġakbijiet u kienu t-titli tagħhom, is-semplificità, il-faqar u l-qdusija. Ma kinux u la barunijiet u lanqas eċcellenzijiet, għalkemm iċ-civiltà ta' dak iż-żmien ukoll kienet tixxieġhel bit-titoli. U hekk Kristu ta daqqa ta' ħarta lill-fruġha tagħna (p. 271).

Minn kif jitqassam il-ġid fost il-bnedmin jista' wieħed jara jekk fid-

dinja hux qiegħed isir il-ħaq. U lanqas hemm għalfejn taqra trattati ta' ekonomija biex tifhem kif għandu jitqassam dal-gid. Biżżejjed tistħajjel id-dinja b'niesha miġbura fi-xbieha ta' wlied ta' listess familja. Sthajjel li hi s-siegha ta' l-ikel meta l-ulied kollha jingabru madwar il-mejda, u li missier bla għaqal, u mhux miżun fi mħabbtu, jimla sax-xifer il-platt tal-wiehed waqt li lill-ieħor iħallih jixxennaq b'xejn, jonkella kemm kemm irejqu bi ftit ikel, hekk illi iżid iharraxlu l-aptit u joqtlu bil-guħ. X'kont tagħmel int li kont flok dal-missier? Kienet tagħtik qalbek tikteb trattati biex tipprova li hi haġa xierqa u qaddisa toqtol lil uħud bl-ikel żejjed u lil oħrajn bil-guħ? Ighidlek id-dawl tal-moħħ x'kont tagħmel: Haġa ħafifa u li ma tagħmel ħsara lil hadd, lanqas lir-rġiba, kont taqbad iż-żejjed tal-wiehed u tagħtih lil dak li għandu n-nieqes. U l-aħwa jixbgħu t-tnejn, u jgħixu għalenija bejniethom, mingħajr ma jhossu li hemm għalfejn jobogħdu 'l xulxin (p. 274).

Xejn taħseb li jiena wiehed minn dawk li jaħsbu li kulħadd għandu jkun indaqs. Le, il-ħtiġijiet mhumiex ta' kulħadd indaqs, imma mbaġħad nemmen b'saħħa li d-divrenzja finanzjarja bejn bniedem u ieħor għandha jkollha tarf sa fejn tista' tasal. Il-għana u l-faqar it-tnejn għandhom jaslu sa tarf u ma jaqbzux lil hinn minnu; it-tarf ta' l-akbar għana jkun skond ma jiffaħ il-pajjiż, it-tarf ta' l-iċken għana sa fejn jista' ma jsirx għajb lid-dinjità tal-bniedem billi ććaħdu mill-ħtiġijiet ta' l-edukazzjoni, jew, aġħar, ig-aġħu joħroġ minn daru biex jitlob (p. 274).

Kont naqra l-Kempis u laqatni dal-ħsieb: La tqegħedt il-paċi tiegħek f'islien in-nies għax sew jekk dan jaqta' t-tajjeb fuqek inkella l-ħażin, mhux b'daqshekk int ma tibqax li int (p. 275).

Bniedem imdejjaq idum b'qalbu magħluqa jhoss nuqqas ta' mistrieħ, bħal għeja taħt it-toqol ta' ħsieb iebes, imma malli jaqsam għommtu ma' haddieħor dlonk ħsiebu jehfief, donnha t-tagħbija nqasmet fitnejn (p. 275).

"Miġnun" hi kelma li fil-ġrajja tad-dinja għandha żewġ tifsiriet: "Bniedem moħħu marid" jew "bniedem moħħu shiħ iż-żejjed", moħħu isħaħ minn tal-kotra u, għax "moħħu f'saħħtu iżjed" dal-bniedem jaħseb isħaħ u aktar utieq u magħqud u ċar.

Hu żewġ bnedmin: il-wiehed ġirja waħda jimraħ qalb l-imwiel hadrana u l-iġbla mħaddna miż-ziffiet fewwieġa, imma, imgħaxxaq b'dan kollu, xejn ma jintebaħ li wara del-ħdura hemm l-irdum tal-mewt, sa ma jiġġarrafa go fih; l-ieħor imma għajnu meġġuna minn żgieg kabbari biex jara iżjed għal bogħod jilmah wara dil-ħdura kollha dan l-irdum, u għax jaf li jekk jibqa' sejjer ġirja waħda jiġġarrafa, jerga' lura, u jgħaddi minn triq oħra bla tigrif għalkemm iebsa u mhux miksija bil-ħdura.

Dak li għajnejh ma humiex meġġuna miż-żgieg, iħares lejn sieħbu, u

meta jahar ifittex triq iebxa u jarmi l-ħdura wara dahru, iħarrek rasu, ikemmex xofftejh u jghid: "Misikin, miġnun". Imma l-gharef jiġġarraf fl-irdum moħbi wara dik il-ħdura u "l-miġnun" jaasal fejn irid u jaasal b'wiċċ il-gid. Hekk ħafna "miġnien" waslu għand Alla waqt li ħafna waslu għand ix-jaten.

L-ikbar nies tad-dinja kienu dawki l-imġnien li, għax raw aktar il bogħod minn ħadd ieħor, għexu taħt liġijiet u dinja xort'ohra u laqqgħu għalenija żmienhom ma' dak li kien għad irid jiġi biex bejniethom ma jin-qalax xkiel li jkun ħtija tagħhom. Kieku kien hawn iżjed "imġnien" minn dawn fil-ħajja tal-bieraħ u l-lum, kieku fl-istorja tad-dinja kien ikun hemm inqas tixrid ta' demm u tiġrif fl-irdumijiet tal-Mewt (p. 276).

Kieku d-dinja titef il-għerf li għandha u tiġġennen bil-ġenn ta' San Frangisk, kieku l-uħux taċ-ċiviltà tagħna, gwerer, tagħkis, u ħqir tal-fqar, self bl-imghaxijiet kbar, ma kinux jibqgħu iżjed jikbru mal-bnedmin bħalma l-bidebbusa qerrieda tikber ma' l-uċuħ sa ma teqridhom għal kollox (p. 277).

Jekk id-dinja trid issalva ruħha, jeħtieġ titlaq ruħha f'idejn l-"imġnien"; u meta l-"imġnien" jirbħu l-ghorrief, il-paċi tinzel fid-dinja u n-nies ma jilmħux iżjed lil xulxin bħal bhejjem. Imma jingħaqdu f'poplu qawwi, taħt is-setgħa ta' l-ikbar "Miġnun" Kristu Alla, kif sejjaħlu "miġnun" ieħor, San Pawl, l-apostlu tal-Ġnus. Tassew, miġnun ieħor kien San Pawl, għax kieku ma kienx miġnun imma għaref bil-għerf tal-kotra, bis-saħħa ta' l-ingenju qawwi lħudi li kien imzejjen bih kien jixteħitlek għall-ħajja pulitika ta' pajjiżu jew isir pubblikan, jisloħ it-taxxi, jislef ras il-miel bl-imghax, jixtri djar, jibni vilel, u jzomm ilsiera jaqduh. Imma "miġnun" nesa lilu nnifsu u ftakar f'għajru: Ġera d-dinja, xerred id-dawl, fetax it-triqat taċ-ċiviltà Nisranija u ressaq is-sema u l-art lejn xulxin u bi ħlas... il-ghorrief tad-dinja, in-nies prattiċi, qatgħulu rasu (p. 277).

Xi ħsieb ħadu l-ħakkiema biex jistgħu jseħħu l-jeddijiet li kulħadd jik-seb mat-twelid xorta waħda minn għand Alla? Xi ħsieb ħadu biex ixerrdu d-dawl fuq il-ghomja, jerfġu l-fqir mill-ghaks ħalli jista' jieħu ħsieb ruħu u ħsieb ġismu u ħsieb ruħ u ġisem uliedu? (p. 280).

Il-ghaks jagħmel in-nies bhejjem; u hekk il-bnedmin qed jagħmlu bhejjem lil xulxin (p. 281).

Xinhi b-bikja tal-bniedem f'dan il-beraħ li ma jintemmx, fejn ir-raqħad jinstema' inqas minn nifs ta' dudu!? Kif taħseb li baħar bla tarf, bla qisien, sa jibki r-ramla li titgħaffeg taħt waħda mill-blatiet kbar tiegħu, jew inkella lill-ħuta ckejkna mibluġħa minn ħuta kbira?! Xinhi r-ramla ħada l-kotra ta' ramel ieħor u l-kobor tal-ħolqien, xinhi ħuta ckejkna ħada l-kobor tal-ħolqien, xinhi ħuta ckejkna ħada l-kobor ta' ħlejjaq ohra?! Il-baħar ma jhossx meta titgħaffeg ramla jew ħuta (p. 282).

(Jissokta)